

**Brussell, 24 ta' Marzu 2022  
(OR. en)**

**7573/22**

**ECOFIN 266  
UEM 44  
DEVGEN 55**

**NOTA TA' TRAZMISSJONI**

---

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	24 ta' Marzu 2022
lil:	Is-Sur Jeppe TRANHOLM-MIKKELSEN, Segretarju Ġenerali tal-Kunsill tal-Unjoni Ewropea
Nru dok. Cion:	COM(2022) 139 final
Sugġett:	RAPPORT TAL-KUMMISSJONI LILL-KUNSILL Pjan direzzjonali tal-Kummissjoni għal arkitettura finanzjarja Ewropea għall-iżvilupp imtejba u rapport tal-progress tal-2021

---

Id-delegazzjonijiet għandhom isibu meħmuż id-dokument COM(2022) 139 final.

Mehmuż: COM(2022) 139 final



IL-KUMMISSJONI  
EWROPEA

Brussell, 24.3.2022  
COM(2022) 139 final

## **RAPPORT TAL-KUMMISSJONI LILL-KUNSILL**

**Pjan direzzjonali tal-Kummissjoni ghal arkitettura finanzjarja Ewropea għall-iżvilupp  
imtejba u rapport tal-progress tal-2021**

Dan id-dokument huwa t-tweġiba tal-Kummissjoni għall-konklużjonijiet tal-Kunsill dwar it-tishih tal-arkitettura finanzjarja Ewropea għall-iżvilupp, adottati fl-14 ta' Ġunju 2021, li fihom il-Kunsill stieden lill-Kummissjoni biex tippreżenta pjan direzzjonali għall-implimentazzjoni tal-oġġettivi u r-rakkomandazzjonijiet li jinsabu fil-konklużjonijiet, u biex tirrapporta kull sena dwar il-progress miksub. Dan il-pjan direzzjonali għal arkitettura finanzjarja mtejbja għandu l-għan li jwessa' l-impatt, l-effiċjenza u l-viżibbiltà tal-arkitettura finanzjarja Ewropea għall-iżvilupp, permezz ta':

- L-affermazzjoni ta' direzzjoni b'saħħitha tal-politika tal-UE,
- Il-promozzjoni ta' koordinazzjoni mtejbja,
- Il-bini ta' arkitettura finanzjarja aktar inklużiva,
- L-iżgurar ta' viżibbiltà u influwenza akbar tal-UE u tal-Istati Membri tagħha f'approċċ ta' Tim Ewropa.

Huwa jiffoka fuq l-azzjonijiet li huma fil-kompetenza tal-Kummissjoni b'kooperazzjoni mar-Rappreżentant Għoli/mal-Viċi President (HR/VP) tal-UE. Barra minn hekk, dan ir-rapport jippreżenta l-istat ta' implimentazzjoni fuq dawn l-azzjonijiet sa minn tmiem l-2021.

## 1. IL-HTIEĠA LI TITTEJEB L-ARKITETTURA FINANZJARJA EWROPEA

### 1.1 Kuntest

Tradizzjonalment, l-UE u l-Istati Membri tagħha kienu l-akbar fornitur ta' għajjnuna għall-iżvilupp fid-dinja, li tikkostitwixxu madwar 46 % tal-għajjnuna globali fl-2020 (EUR 66.8 biljun)<sup>1</sup>. L-għajjnuna tal-UE kienet strumentali biex tikkontribwixxi għall-qerda tal-faqar, biex tnaqqas il-vulnerabbiltajiet u l-inugwaljanzi, u biex tgħin lill-pajjiżi shab jilhq u l-Għanijiet ta' Żvilupp Sostenibbli ('Sustainable Development Goals' - SDGs) u l-oġġettivi tal-Ftehim ta' Pariġi.

Madankollu, ir-rizorsi pubbliċi ma humiex biżżejjed biex jindirizzaw il-kobor tal-htigijiet dejjem jikbru biex jintlaħqu l-SDGs. B'rizultat ta' dan, l-UE u l-Istati Membri tagħha qed imorru dejjem aktar lil hinn mill-mezzi ta' għajjnuna aktar tradizzjonali u qed jużaw l-għajjnuna uffiċjali għall-iżvilupp ('official development assistance' - ODA) biex jiġġeneraw sorsi addizzjonali ta' finanzjament, b'mod partikolari billi jinkludu kapital privat. B'hekk, huma qed jaħdmu dejjem aktar fi sħubija mal-istituzzjonijiet finanzjarji u jiddependu aktar fuq strumenti finanzjarji innovattivi, bl-użu ta' fondi pubbliċi biex jingranaw l-investimenti, pereżempju, permezz ta' taħlit jew permezz ta' garanziji.

B'hekk, l-arkitettura finanzjarja Ewropea għall-iżvilupp saret aktar kumplessa matul is-snin minhabba l-ħolqien ta' dawn l-istrumenti godda u l-għadd dejjem jikber ta' atturi li hija tinkludi, inklużi l-Kummissjoni, ir-Rappreżentant Għoli/il-Viċi President, l-Istati Membri tal-UE u l-istituzzjonijiet u l-organizzazzjonijiet nazzjonali tagħhom tal-finanzi għall-iżvilupp, kif ukoll il-Bank Ewropew tal-Investment (BEI) u l-Bank Ewropew għar-Rikostruzzjoni u l-Iżvilupp (BERŻ). Barra minn hekk, il-Kummissjoni timpenja ruħha wkoll b'mod intensiv ma' varjetà ta' atturi finanzjarji internazzjonali. Dawn l-atturi kollha jaħdmu lejn l-ilħuq tal-SDGs, iżda għandhom prijoritajiet u modalitajiet speċifiċi ta' intervent, li joffru punti ta'

---

<sup>1</sup> Il-Kummissjoni Ewropea (2021), [It-Tim Ewropa zied l-Għajjnuna Uffiċjali għall-Iżvilupp għal €66.8 biljun bhala l-akbar donatur fid-dinja fl-2020](#), it-13 ta' April 2021.

sahha u vantaġġi komparattivi differenti, b'mod partikolari f'termini ta' għarfien espert ġeografiku, settorjali jew finanzjarju.

Il-pandemija tal-COVID-19 ziedet mal-urgenza li jiġu indirizzati l-isfidi tal-iżvilupp u, b'hekk, mal-urgenza li tissahha l-arkitettura finanzjarja Ewropea għall-iżvilupp. L-impatt ekonomiku tal-COVID-19 zied il-htigijiet ta' finanzjament u kellu impatt drammatiku fuq il-pajjiżi shab tal-UE, filwaqt li reġġa' lura s-snin ta' progress li sar lejn il-kisba tal-SDGs. Fl-2020, id-diskrepanza fil-finanzjament annwali għall-SDGs fil-pajjiżi fil-fażi ta' żvilupp kienet stmata għal EUR 3.7 triljun<sup>2</sup>. Huma meħtieġa investimenti kbar aktar minn qatt qabel sabiex titnaqqas din id-diskrepanza fil-finanzjament. Is-sorsi kollha ta' finanzjament (pubbliċi/privati, domestiċi/internazzjonali) flimkien ma' riformi effettivi tal-politika jeħtieġ li jiġu skjerati b'mod effiċjenti biex jergġhu jinbnew aħjar, filwaqt li ma jhallu lil hadd jaq' lura. B'hekk, il-finanzjament sostenibbli se jkun kruċjali biex jiġi mobilizzat il-kapital privat domestiku u internazzjonali biex jiġu ffinanzjati investimenti infrastrutturali sostenibbli.

Barra minn hekk, fi sfond ta' sfidi ġeopolitiċi globali sinifikanti, u r-rwol li qed jiżdied ta' donaturi emergenti, l-UE teħtieġ approċċ ġdid biex tippromwovi l-mudell ta' żvilupp tagħha bbażat fuq il-valuri u ffokat fuq il-bniedem, kif ukoll biex tippoteġi u tippromwovi l-interessi politiċi, ekonomiċi u tas-sigurtà tal-UE madwar id-dinja.

Fid-dawl ta' dawn l-isfidi ta' żvilupp globali, **l-arkitettura finanzjarja Ewropea għall-iżvilupp jeħtieġ li tkun saħansitra aktar effettiva, effiċjenti, koerenti u thalli impatt. Aktar koordinazzjoni permezz ta' approċċ ta' Tim Ewropa hija aktar kritika minn qatt qabel biex jiġu evitati azzjonijiet frammentati u jiġu żgurati sinerġiji u effiċjenzi aħjar.** Dan jinkludi wkoll kapitalizzazzjoni aħjar fuq l-esperjenza fit-tul tad-diversi atturi u, fejn possibbli, il-ġbir flimkien tar-rizorsi finanzjarji, għal impatt oġġla u mobilizzazzjoni akbar tal-investiment tas-setturi privati.

Barra minn hekk, arkitettura finanzjarja Ewropea mtejba għall-iżvilupp b' **direzzjoni politika msahha** hija ta' importanza kbira **biex jissahha ir-rwol tal-UE bhala attur globali u jista' jkollha rwol kruċjali vis-à-vis l-ambizzjonijiet ġeopolitiċi tagħna, b'mod partikolari fil-promozzjoni tal-interessi u l-valuri strateġiċi tagħna madwar id-dinja.** L-arkitettura finanzjarja Ewropea għall-iżvilupp għandha twassal għal komplementarjetà aħjar bejn l-għajnuna, l-investiment fl-iżvilupp, l-aġenda ta' riforma, u d-diplomazija. **Huwa biss b'dan il-mod li l-arkitettura finanzjarja Ewropea għall-iżvilupp tista' timmassimizza l-użu tar-rizorsi eżistenti tal-ODA u taċċellera l-flussi finanzjarji lejn l-oqsma fejn il-htigijiet huma l-akbar, iżżid l-impatt fuq l-iżvilupp u tattira viżibbiltà aħjar tal-isforzi kollha tal-UE u tal-Istati Membri tagħha lejn il-kisba tal-SDGs.**

Dan id-dokument ifassal għadd ta' azzjonijiet li l-Kummissjoni bihsiebha tiehu biex ittejjeb l-arkitettura finanzjarja Ewropea għall-iżvilupp. Ir-rapport juri wkoll il-passi importanti li diġà ttiehdu f'din id-direzzjoni. F'dan ir-rigward, it-tneġġija tal-istrateġija Global Gateway<sup>3</sup> f'Diċembru 2021 u tal-Pakkett ta' Investiment Afrika-Ewropa tal-Global Gateway tagħha<sup>4</sup> huma riflessjoni ewlenija tal-ambjent il-ġdid, u jindikaw evoluzzjoni ulterjuri fil-mod kif l-

<sup>2</sup> OECD (2020), [Global Outlook on Financing for Sustainable Development 2021: A New Way to Invest for People and Planet](#), OECD Publishing, Pariġi.

<sup>3</sup> Komunikazzjoni Kongunta lill-Parlament Ewropew, lill-Kunsill, lill-Kumitat Ekonomiku u Soċjali Ewropew, lill-Kumitat tar-Regġuni u lill-BEI dwar [Il-Portal Globali](#), l-1 ta' Diċembru 2021, JOIN(2021) 30 final.

<sup>4</sup> Il-Kummissjoni Ewropea (2022), [UE-Afrika: Pakkett ta' Investiment tal-Global Gateway](#), it-18 ta' Frar 2022.

UE se tipproċedi bl-attivitajiet esterni tagħha fis-snin li ġejjin. Sostnut minn approċċ xprunat mill-valuri, Global Gateway huwa pjan għal investiment kbir fl-iżvilupp tal-infrastruttura madwar id-dinja biex jissahhu n-networks digitali, tat-trasport u tal-enerġija permezz ta' proġetti sostenibbli u ta' kwalità għolja. Dan joffri ċertezza u kundizzjonijiet ekwi għall-investituri u għan-negozji, u livelli għoljin ta' trasparenza u standards sabiex jiġu pprovduti benefiċċji soċjali u ekonomiċi dejjiema għan-nies.

Barra minn hekk, l-Istrument ta' Viċinat, ta' Kooperazzjoni għall-Iżvilupp u ta' Kooperazzjoni Internazzjonali ('Neighbourhood, Development and International Cooperation Instrument' - NDICI) – Ewropa Globali<sup>5</sup> (b'baġit totali ta' EUR 79 biljun) u l-Istrument għall-Assistenza ta' Qabel l-Adeżjoni III<sup>6</sup> (EUR 14-il biljun) adottati fl-2021 huma fatturi importanti sinifikanti li se jkunu strumentali fit-titjib tal-arkitettura finanzjarja kurrenti. Huma jgħibu titjib sostanzjali f'termini ta' simplifikazzjoni, direzzjoni politika strateġika tal-UE, filwaqt li jipprovdu wkoll inċentivi għal koordinazzjoni strateġika u ġeopolitika aħjar fost l-atturi Ewropej u jżidu l-potenzjal għall-ingranagġ tal-kapital mis-settur privat sabiex iħallu impatt trasformattiv fil-prattika.

Fl-aħħar nett, fid-dawl tad-diskrepanza tremenda fil-finanzjament tal-SDGs, il-Kummissjoni għadha kif nediet sejha għall-applikazzjonijiet bil-ħsieb li twaqqaf grupp ta' esperti ta' livell għoli li se jipprovdi lill-Kummissjoni b'rakkomandazzjonijiet sabiex hija tkun tista' tkompli taċċellera l-fluss ta' kapital privat lil pajjiżi b'introjtu baxx u medju.

## 1.2 Diskussjonijiet imgedda dwar kif tista' tissahħaħ l-arkitettura finanzjarja Ewropea għall-iżvilupp

Id-diskussjonijiet dwar kif tista' tittejjeb l-arkitettura finanzjarja Ewropea għall-iżvilupp ilhom isiru għal aktar minn deċennju<sup>7</sup> f'diversi livelli u jinvolvu gruppi ta' partijiet ikkonċernati differenti. Fl-2018, il-Kummissjoni adottat il-Komunikazzjoni "Lejn arkitettura finanzjarja aktar effiċjenti għall-investiment barra mill-Unjoni Ewropea"<sup>8</sup>, li enfazzzaw xi wħud min-nuqqasijiet tal-istruttura eżistenti u ddeskriviet xi miżuri inizjali biex tittejjeb l-arkitettura finanzjarja.

Wara r-rapport tal-2019 mill-Grupp ta' Livell Għoli ta' Persuni Għorriet<sup>9</sup> u l-istudju tal-Fattibbiltà tal-2021<sup>10</sup> dwar l-għażliet għat-tisħiħ tal-arkitettura finanzjarja Ewropea futura għall-iżvilupp, il-Konkluzjonijiet tal-Kunsill ta' Ġunju 2021<sup>11</sup> enfazzzaw l-importanza li

<sup>5</sup> Ir-Regolament (UE) 2021/947 tal-Parlament Ewropew u tal-Kunsill tad-9 ta' Ġunju 2021 li jstabbilixxi l-Istrument ta' Viċinat, ta' Kooperazzjoni għall-Iżvilupp u ta' Kooperazzjoni Internazzjonali – Ewropa Globali, li jemenda u li jhassar id-Deċizzjoni Nru 466/2014/UE tal-Parlament Ewropew u tal-Kunsill u jhassar ir-Regolament (UE) 2017/1601 tal-Parlament Ewropew u tal-Kunsill u r-Regolament tal-Kunsill (KE, Euratom) Nru 480/2009 (ĠU L 209, 14.6.2021, p. 1-78).

<sup>6</sup> Ir-Regolament (UE) 2021/1529 tal-Parlament Ewropew u tal-Kunsill tal-15 ta' Settembru 2021 li jstabbilixxi l-Istrument għall-Assistenza ta' Qabel l-Adeżjoni (IPA III) (ĠU L 330, 20.9.2021, p. 1).

<sup>7</sup> Ara, pereżempju, Camdessus, M (2010), [European Investment Bank's external mandate 2007- 2013 Mid- Term Review](#) - Report and recommendations of the Steering Committee of "wise persons", EIB Publishing, il-Lussemburgu.

<sup>8</sup> Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill u lill-BEI dwar [Lejn arkitettura finanzjarja aktar effiċjenti għall-investiment barra mill-Unjoni Ewropea](#), it-12 ta' Settembru 2018, COM(2018) 644 final.

<sup>9</sup> High-Level Group of Wise Persons on the European financial architecture for development (2019), [Europe in the world – The future of the European financial architecture for development](#), Segretarjat Generali tal-Kunsill tal-UE, Brussell.

<sup>10</sup> Nota mis-Segretarjat Generali tal-Kunsill lid-Delegazzjonijiet tal-UE dwar [Feasibility study on options for strengthening the future European financial architecture for development – Executive Summary](#), l-14 ta' April 2021, GSC(2021) 6961/1/21 REV 1.

<sup>11</sup> Konkluzjonijiet tal-Kunsill dwar [it-Titjib tal-arkitettura finanzjarja Ewropea għall-iżvilupp](#), l-14 ta' Ġunju 2021, GSC(2021) 9462/1/21\_REV 1.

tissahhah u tittejjeb l-istruttura istituzzjonali kurrenti tal-arkitettura finanzjarja Ewropea għall-iżvilupp (Status Quo+) u ssottolinjaw **“il-htieġa li l-EFAD issir aktar effettiva, effiċjenti, iffukata fuq l-iżvilupp, koerenti u viżibbli, f’konformità mal-prinċipju li l-politiki jiġu l-ewwel u mal-interessi u l-valuri strateġiċi tal-UE.”** Il-Kunsill qabel ukoll li l-arkitettura finanzjarja tal-UE “għandha tkun ibbażata fuq **arkitettura miftuħa, kollaborattiva u inkluziva, li taħdem mal-banek għall-iżvilupp u l-istituzzjonijiet finanzjarji Ewropej kollha, filwaqt li tibni fuq il-pajjiż, l-għarfien settorjali jew finanzjarju rispettiv tagħhom**”.

Fil-konkluzjonijiet tiegħu, il-Kunsill enfasizza l-htieġa li “jiġi mobilizzat il-finanzjament sostenibbli tas-settur privat”. Filwaqt li, tradizzjonalment, is-settur privat ma kienx fiċ-ċentru tal-istrategiji ta’ investiment għall-iżvilupp, hemm kunsens dejjem jikber li l-kontribut tiegħu huwa kruċjali għall-finanzjament tal-iżvilupp (bħala komplement għar-rizorsi limitati tas-settur pubbliku) u għat-trawwim ta’ impjiegi u tkabbir sostenibbli fil-pajjiżi shab.

Il-Kunsill stieden lill-BEI u lill-BERŻ “ikomplu bl-approfondiment sistematiku tal-koordinazzjoni tagħhom kemm fil-livell strateġiku kif ukoll f’dak tekniku”, “jikkoordinaw ma’ istituzzjonijiet finanzjarji globali oħra attivi fil-pajjiżi ta’ operazzjoni tagħhom” u “jsaħħu l-vantaġġi komparattivi tagħhom fil-finanzjament għall-iżvilupp, jevitaw il-frammentazzjoni u jimmassimizzaw l-impatt tagħhom fuq l-iżvilupp”. B’mod aktar ġenerali, il-Kunsill jistieden lill-atturi Ewropej kollha tal-iżvilupp biex iżidu l-kollaborazzjoni tagħhom.

Il-Kunsill stieden lill-Kummissjoni biex tipprezenta pjan direzzjonali biex tittejjeb l-arkitettura finanzjarja Ewropea għall-iżvilupp. Fost l-oħrajn, il-Kunsill qajjem l-oqsma li ġejjin għal titjib: il-koordinazzjoni u d-direzzjoni tal-politika mill-Kummissjoni fl-implimentazzjoni tal-politika tal-iżvilupp tal-UE, filwaqt li jiġu pprovduti aktar inċentivi għall-kofinanzjament u l-kondiviżjoni tar-riskji; it-tisħiħ tar-rwol tal-Bord Strateġiku tal-EFSD+; is-simplifikazzjoni tal-aċċess għall-finanzjament; it-tisħiħ tal-inkluzività; l-appoġġ lil atturi iżgħar fil-valutazzjoni tal-pilastri tagħhom; l-appoġġ għall-holqien ta’ sensiliet ta’ proġetti permezz ta’ assistenza teknika; it-tisħiħ tal-approċċ ta’ Tim Ewropa biex tiżdied il-viżibbiltà tal-involviment kongunt.

### 1.3 Inizjattivi mmexxija mill-istituzzjonijiet shab biex itejbu l-kooperazzjoni tagħhom

L-arkitettura finanzjarja Ewropea għall-iżvilupp tinkludi għadd kbir ta’ atturi (ara l-Anness għal immappjar tentattiv).

F’konformità mad-diskussjonijiet imsemmija hawn fuq, u filwaqt li bnew fuq it-tagħlimiet meħuda, l-atturi Ewropej tal-iżvilupp kienu qed jistinkaw biex isaħħu l-kooperazzjoni tagħhom permezz ta’ inizjattivi differenti. L-Istati Membri, il-banek u l-organizzazzjonijiet nazzjonali tal-iżvilupp tagħhom u l-istituzzjonijiet finanzjarji Ewropej u internazzjonali ssieħbu taht networks differenti skont l-iskop tal-intervent, il-prijoritajiet strateġiċi, l-interessi u l-htigijiet tagħhom.

Bosta inizjattivi jlaqqgħu flimkien il-partijiet interessati skont in-natura/l-iskop tagħhom u jimplikaw gradi differenti ta’ kooperazzjoni:


---

Ara wkoll il-konkluzjonijiet tal-Kunsill dwar [it-Tisħiħ tal-arkitettura finanzjarja Ewropea għall-iżvilupp](#), il-5 ta’ Diċembru 2019, GSC(2019) 14434/19.

- **L-Assoċjazzjoni tal-EDFI**<sup>12</sup> (1992): tlaqqa' flimkien l-istituzzjonijiet tal-finanzi għall-izvilupp ('development finance institutions' - DFIs) (inkluzi xi membri mhux tal-UE), li l-mandat tagħhom huwa li jappoġġaw lis-settur privat. Ġiet stabbilita kumpanija manigerjali tal-EDFI.
- **Shubija msahha**<sup>13</sup> (2016): magħmula mill-Kummissjoni, minn tliet banek pubbliċi tal-izvilupp u minn aġenzija waħda tal-izvilupp (kollha vvalutati skont il-pilastru).
- **Network tal-prattikanti**<sup>14</sup> (2007): magħmul prinċipalment minn organizzazzjonijiet Ewropej ta' kooperazzjoni għall-izvilupp ivvalutati skont il-pilastru (inkluzi xi membri mhux tal-UE) li jiffokaw fuq il-bini tal-kapaċità u l-assistenza teknika.

B'mod parallel, hemm ukoll il-memorandum ta' qbil tal-2012<sup>15</sup> bejn il-BEI u l-BERŻ flimkien mal-Kummissjoni, li wassal għal laqgħat ta' koordinazzjoni regolari bejn il-banek. Dan witta wkoll it-triq għall-“Ftehim Qafas ta' Kooperazzjoni tal-Proġetti” konkluz miż-żewġ banek f'Ottubru 2021 (ara hawn taht).

Il-grafika li ġejja<sup>16</sup> tipprovdi rappreżentazzjoni vizwali tentattiva u mhux eżawrjenti tal-inizjattivi ta' kollaborazzjoni eżistenti mmexxija mill-Istati Membri u mill-istituzzjonijiet tal-finanzi għall-izvilupp:



Inizjattivi oħrajn jinkludu, pereżempju, l-Inizjattiva ta' Dipendenza Reċiproka tal-BEI/KfW/AFD<sup>17</sup> jew il-qafas ta' proċedura tal-akkwist tal-BEI-BERŻ. Tnedew ukoll bosta inizjattivi ta' kofinanzjament mill-istituzzjonijiet shab<sup>18</sup>.

<sup>12</sup> 15-il membru: Bio (BE), CDC (UK), COFIDES (ES), DEG (DE), Finnfund (FI), FMO (NL), IFU (DK), Norfund (NO), OeEB (AT), Proparco (FR), SBI/BMI (BE), SIFEM (CH), Sace Simest (IT), SOFID (PT), Swedfund (SE).

<sup>13</sup> AFD, KfW, CDP, AECID u l-Kummissjoni Ewropea.

<sup>14</sup> **Membri:** ADA (AT), AECID (ES), AICS (IT), AFD (FR), British Council (UK), Camoes (PT), CPVA (LT), CzechAid (CZ), Enabel (BE), Expertise France (FR), FIIAPP (ES), GIZ (DE), LuxDev (LU), SlovakAid (SK), Sida (SE), SNV (NL), RoAid (RO); **Kumpaniji assoċjati:** Danida (DK), FCDO (UK), MFA (EE) u MFA (NL); **Osservatur:** Il-Kummissjoni. In-network tal-Prattikanti jipprovdi feedback dwar il-politiki minn perspettiva tal-prattikanti.

<sup>15</sup> **Memorandum ta' qbil bejn il-Kummissjoni Ewropea, il-BEI u l-BERŻ (2012) fir-rigward tal-Kooperazzjoni barra mill-Unjoni Ewropea**, Brussell.

<sup>16</sup> Jekk jogħġbok irreferi għall-anness għal-lista shiha.

<sup>17</sup> Il-BEI, KfW, AFD - operazzjonijiet ta' kofinanzjament u raggruppament tar-riżorsi għall-valutazzjoni u l-monitoraġġ tal-proġetti, il-kondiviżjoni tal-informazzjoni u l-konsultazzjoni.

### **Żviluppi tal-2021 fost l-istituzzjonijiet ta' finanzjament Ewropej**

F'Novembru 2021, il-BEI u l-BERŻ irrapportaw b'mod kongunt lill-Kunsill dwar l-azzjonijiet imwettqa b'segwitu għall-Konkluzjonijiet tal-Kunsill dwar it-tishih tal-arkitettura finanzjarja Ewropea għall-iżvilupp<sup>19</sup>.

Barra minn hekk, kemm il-BEI kif ukoll il-BERŻ reċentement kienu qed jikkunsidraw orjentazzjonijiet strateġiċi li jista' jkollhom impatt fuq l-arkitettura finanzjarja Ewropea għall-iżvilupp:

- Il-BERŻ qed jikkunsidra espansjoni limitata u inkrementali possibbli tal-operazzjonijiet tiegħu għal pajjiżi magħżula, li għandha tiġi deċiża fil-laqgħa annwali tal-Bord tal-Gvernaturi tiegħu f'Mejju 2022.
- Fir-rigward tal-BEI, il-Bord tad-Diretturi tiegħu approva l-holqien ta' fergħa globali, EIB global, għall-operazzjonijiet kollha barra mill-UE, li tnediet f'Janjar 2022.

L-istituzzjonijiet ta' finanzjament reċentement fittxew li jzidu l-koordinazzjoni u l-attivitajiet kongunti. Eżempji reċenti jinkludu:

- **Il-BERŻ u l-Assoċjazzjoni tal-EDFI ffirmaw memorandum ta' qbil** (Frar 2021) biex jintensifikaw il-kollaborazzjoni fost id-DFIs Ewropej b'enfasi qawwija fuq is-settur privat, b'mod partikolari permezz tal-kondiviżjoni tal-għarfien u l-kofinanzjament.
- Il-membri tas-shubija msahħa nedew inizjattiva ta' kofinanzjament imsejha "**Team Europe finance platform**" (Mejju 2021) bl-objettiv li tissahħaħ il-kooperazzjoni effiċjenti bejniethom, b'mod partikolari permezz ta' proċeduri komuni u l-istabbiliment ta' proġetti komuni. Bħala parti mill-pjattaforma, AECID, AFD, CDP u KfW se jniedu qafas ta' kofinanzjament fl-2022.
- Il-BERŻ u l-BEI kkonkludew "**Ftehim Qafas ta' Kooperazzjoni tal-Proġetti**" (Ottubru 2021) li jipprovdi qafas għal kooperazzjoni msahħa dwar proġetti u pjattaformi ta' finanzjament kongunti barra mill-Unjoni Ewropea. Il-qafas għandu l-għan li jkopri t-tipi kollha ta' strutturi ta' finanzjament tad-dejn fis-settur privat jew pubbliku.

#### 1.4 L-isforzi preċedenti tal-Kummissjoni biex ittejjeb l-arkitettura finanzjarja Ewropea għall-iżvilupp

F'konformità mad-diskussjonijiet imsemmija hawn fuq u filwaqt li bniet fuq it-tagħlimiet meħuda, il-Kummissjoni introduċiet titjib kbir fl-arkitettura finanzjarja Ewropea għall-iżvilupp matul is-snin. Pass ewlieni 'l quddiem kien it-tnedija fl-2016-2017 tal-**Pjan ta' Investiment Estern Ewropew**<sup>20</sup> u tal-**Fond Ewropew għall-Iżvilupp Sostenibbli (EFSD)**<sup>21</sup>,

<sup>18</sup>Bħall-“Faċilità ta' Interazzjoni dwar it-Tibdil fil-Klima”, fejn l-azzjonisti tal-ICCF bħalissa jinkludu: AFD, il-BEI, CDC, DEG, PROPARCO, BIO, Finnfund, COFIDES, Norfund, OeEB, SIFEM, Swedfund, ‘European Financing Partners’, fejn l-azzjonisti huma l-BEI u 13-il DFI tal-UE: BIO, CDC, COFIDES, DEG, Finnfund, FMO, IFU, PROPARCO, Norfund, SBI-BMI, Swedfund, SIFEM u OeEB jew il-‘Friendship Facility’ (PROPARCO - Franza, FMO - in-Netherlands u DEG - il-Germanja).

<sup>19</sup> Nota mis-Segretarjat Ġenerali tal-Kunsill lid-Delegazzjonijiet tal-UE dwar [European Financial Architecture for Development – EIB-EBRD Joint Report](#), il-25 ta' Novembru 2021, GSC(2021) 14398/21.

<sup>20</sup> L-EIP jgħorri flimkien f'approċċ komprensiv tliet pilastri komplementari (il-finanzjament għall-ingranaġġ ta' riżorsi addizzjonali permezz tat-taħlit u l-garanzija tal-EFSD, l-assistenza teknika, il-klima għall-investiment). Ara l-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni u lill-BEI dwar [It-Tishih tal-Investimenti Ewropej għall-impjieġ u t-tkabbir: Lejn it-tieni fażi tal-Fond Ewropew għall-Investimenti Strateġiċi u pjan ġdid ta' Investiment Estern għall-Ewropa](#), l-14 ta' Settembru 2016, COM(2016) 581 final.

<sup>21</sup> Ir-Regolament (UE) 2017/1601 tal-Parlament Ewropew u tal-Kunsill tas-26 ta' Settembru 2017 li jstabbilixxi l-Fond Ewropew għall-Iżvilupp Sostenibbli (EFSD), il-Garanzija tal-EFSD u l-Fond ta' Garanzija tal-EFSD (ĠU L 249, 27.9.2017, p. 1).

li jibnu fuq **faċilitajiet ta' tahlit tal-UE** stabbiliti sewwa<sup>22</sup> u joffru garanzija **baġitarja ġdida** tal-UE biex ikopru l-investimenti fil-pajjiżi Afrikani u fil-Viċinat tal-UE, filwaqt li jikkapitalizzaw fuq l-għarfien espert tal-atturi pubbliċi u privati rilevanti biex jgħinu fl-inkluzjoni tal-investment fis-settur privat abbażi ta' tliet pilastru komplementari. Il-**Qafas ta' Investment tal-Balkani tal-Punent** huwa wkoll eżempju tajjeb ta' dialogu u kooperazzjoni msahha li jintegraw il-pajjiżi benefiċjarji flimkien mal-Kummissjoni, l-Istati Membri u l-istituzzjonijiet finanzjarji Ewropej u internazzjonali.

Għandha ssir referenza speċifika għall-**Pjattaforma tal-UE għat-Tahlit fil-Kooperazzjoni Esterna (EUBEC)**<sup>23</sup> immedija mill-Kummissjoni fl-2012 bl-għan li jiġi ottimizzat il-funzjonament tal-mekkanizmi għat-tahlit tal-għotjiet u s-self fil-qasam tal-azzjoni esterna.

Il-Kummissjoni stabbiliet ukoll **djalogi strateġiċi regolari ta' livell għoli** mal-istituzzjonijiet finanzjarji Ewropej u internazzjonali (eż. il-BEI, il-BERŻ, il-Grupp tal-Bank Dinji, il-Fond Monetarju Internazzjonali, il-Bank Asjatiku tal-Iżvilupp, il-Bank Interamerikan tal-Iżvilupp) biex jiddiskutu objettivi politiċi u ta' politika kongunti.

Fl-2015, il-Kummissjoni nediet l-inizjattiva ta' koordinazzjoni u kooperazzjoni msahha mal-BEI, mal-BERŻ, mal-Grupp tal-Bank Dinji u mal-Fond Monetarju Internazzjonali, bil-ħsieb li ssahha l-ingranaġġ u l-allinjament tal-politika. Hija tinkludi missjonijiet kongunti lejn pajjiżi speċifiċi tal-Viċinat u tat-Tkabbir u ħidma kongunta f'setturi ewlenin bħall-effiċjenza enerġetika u l-investment fil-klima.

Fl-2020 kien hemm ukoll innovazzjoni importanti, hekk kif il-pandemija tal-COVID-19 kienet qed tara xi sarraf l-azzjoni esterna tal-UE. Il-kobor tal-kriżi kien jeħtieġ l-isforzi, ir-rizorsi u l-għarfien espert ikkombinati tal-atturi Ewropej kollha. L-UE ressqet **approċċ ta' Tim Ewropa**<sup>24</sup> li ppermetta li jiġi offrut b'mod kollettiv appoġġ sostanzjali lil pajjiżi shab tal-UE, li tiġi pprovduta għajjnuna umanitarja, li jiġu appoġġati s-sistemi tas-saħha, tal-ilma u tas-sanità tagħhom, u li jiġu indirizzati l-konsegwenzi soċjoekonomiċi. Ir-rispons tal-UE u tal-Istati Membri tagħha għall-kriżi tal-COVID-19 f'approċċ ta' Tim Ewropa<sup>25</sup> wera l-iskala u l-viżibbiltà li jistgħu jinkisbu meta dawn jaħdmu flimkien. Din il-kollaborazzjoni b'saħħitha għandha tkun sors ta' ispirazzjoni għal koordinazzjoni msahha bejn l-UE u l-Istati Membri tagħha fil-kooperazzjoni tagħhom mal-pajjiżi shab tal-UE.

---

<sup>22</sup> Faċilitajiet reġjonali: Il-Pjattaforma ta' Investment tal-Afrika, il-Faċilità ta' Investment tal-Karibew, il-Faċilità ta' Investment għall-Paċifiku, il-Faċilità ta' Investment tal-Asja, il-Faċilità ta' Investment għall-Asja Ċentrali, il-Faċilità ta' Investment tal-Amerika Latina, il-Pjattaforma ta' Investment tal-Viċinat u l-Qafas ta' Investment tal-Balkani tal-Punent. Minn perspettiva tematika: l-inizjattivi ta' finanzjament għall-agrikoltura u l-eletrifikazzjoni, agriFI u electriFI.

<sup>23</sup> Il-Kummissjoni Ewropea (2019), [EU Platform for Blending in External Cooperation](#).

<sup>24</sup> L-approċċ ta' "Tim Ewropa" jislet mill-kontribuzzjonijiet mill-Unjoni Ewropea u jikkombina r-rizorsi mmobilizzati mill-Istati Membri u l-istituzzjonijiet finanzjarji tal-UE, filwaqt li jirrispetta l-kompetenzi tal-UE u l-proċeduri tat-tehd tad-deċiżjonijiet, inklużi r-regoli tal-votazzjoni, stabbiliti mit-Trattati tal-UE. L-approċċ ta' Tim Ewropa jiddependi fuq l-UE, l-Istati Membri tagħha, l-istituzzjonijiet finanzjarji tagħhom, inklużi l-banek nazzjonali tal-iżvilupp u l-aġenziji ta' implimentazzjoni, kif ukoll fuq il-BEI u l-BERŻ. Huwa implimentat ukoll fil-pajjiżi shab tal-UE, anki permezz ta' delegazzjonijiet tal-UE, biex tiġi ffaċilitata l-koordinazzjoni tal-UE fil-prattika.

<sup>25</sup> Komunikkazzjoni Kongunta tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni dwar [ir-rispons globali tal-UE għall-COVID-19](#), it-8 ta' April 2020, JOIN(2020) 11 final.

## 2. PJAN DIREZZJONALI GĦAL ARKITETTURA FINANZJARJA EWROPEA GĦALL-IZVILUPP MTEJBA

### 2.1 Obiettivi

Il-pjan direzzjonali tal-Kummissjoni għandu l-għan li jsaħħa l-arkitettura finanzjarja Ewropea għall-izvilupp billi jibni fuq l-approċċ ta' Tim Ewropa. Il-Kummissjoni tfittex li tiżgura arkitettura finanzjarja Ewropea għall-izvilupp li tħalli impatt akbar u li tkun aktar effiċjenti, ikkoordinata, xprunata mill-politika, inklużiva u viżibbli. Tali arkitettura finanzjarja msahha hija meħtieġa biex jiġu ġġenerati inizjattivi trasformattivi, tingħata spinta lill-investimenti pubbliċi f'pajjiżi shab, u jiġi żgurat li dawn ikollhom l-effett katalitiku u ta' dimostrarzjoni meħtieġ biex jingiebu investituri privati, u jitrawwem settur privat b'saħħtu, li huma essenzjali biex jinholqu impjiegi u tkabbir sostenibbli.

Il-pjan direzzjonali huwa informat mis-sejbiet tal-istudju tal-fattibbiltà u mir-rakkomandazzjonijiet tar-rapport tal-Grupp ta' Persuni Għorrief, mir-rapport relatat tal-Kummissjoni<sup>26</sup> u minn diversi dokumenti informali jew dokumenti ta' pożizzjoni sottomessi minn istituzzjonijiet finanzjarji. Jibni wkoll fuq is-suċċess rikonoxxut tal-approċċ ta' Tim Ewropa u l-isforzi ta' koordinazzjoni fost l-istituzzjonijiet finanzjarji tal-UE.

Huwa jħares ukoll lejn l-arkitettura finanzjarja Ewropea għall-izvilupp f'kuntest internazzjonali usa' fejn il-koordinazzjoni u l-komplementarjetà mal-partijiet interessati internazzjonali jistgħu jikkontribwixxu għat-titjib tal-arkitettura finanzjarja internazzjonali.

It-titjib propost għandu l-għan li jikseb l-erba' obiettivi li ġejjin:

#### **L-affermazzjoni ta' direzzjoni b'saħħitha tal-politika tal-UE**

Arkitettura finanzjarja Ewropea aktar effettiva għall-izvilupp teħtieġ direzzjoni saħansitra aktar b'saħħitha tal-politika tal-UE. Il-koerenza tal-attivitajiet tal-istituzzjonijiet finanzjarji mal-obiettivi tal-politika esterna tal-UE jeħtieġ li tissaħħaħ sabiex jiġi massimizzat l-impatt tal-izvilupp tal-attivitajiet tal-UE f'pajjiżi terzi u l-allinjament tagħhom mal-interessi strateġiċi tal-UE.

#### **Promozzjoni ta' koordinazzjoni msahha**

L-arkitettura finanzjarja Ewropea għall-izvilupp għandha tkun ibbażata fuq koordinazzjoni akbar, filwaqt li tibbaża fuq id-diversità tal-atturi kollha tagħha sabiex tkun "magħquda fl-azzjonijiet tagħha" u żżid il-koerenza tal-azzjonijiet tal-UE fil-pajjiżi shab għal effiċjenza akbar u impatt fuq l-izvilupp trasformattiv, filwaqt li tinkludi l-investituri privati.

#### **Bini ta' arkitettura finanzjarja aktar inklużiva**

L-arkitettura finanzjarja Ewropea għall-izvilupp għandha tkun inklużiva u tippermetti l-partecipazzjoni tal-istituzzjonijiet tal-finanzi għall-izvilupp interessati kollha, inklużi shab iżgħar u ta' daqs medju.

---

<sup>26</sup> [Ir-Rapport tal-Kummissjoni lill-Kunsill dwar ir-rakkomandazzjonijiet tal-grupp ta' livell għoli ta' persuni għorrief dwar l-arkitettura finanzjarja Ewropea għall-izvilupp](#), il-31 ta' Jannar 2020, COM(2020) 43 final.

## **Żgurar ta' vizibbiltà u influwenza akbar għall-azzjonijiet tal-UE u tal-Istati Membri f'approċċ ta' Tim Ewropa**

Il-vizibbiltà akbar tal-azzjonijiet tal-UE u tal-Istati Membri madwar id-dinja titlob għal promozzjoni aħjar tal-marka tal-UE, anki permezz tal-approċċ ta' Tim Ewropa u l-kontribut għall-istabbiliment tal-marka ġdida Global Gateway. Dan huwa meħtieġ biex jiġi żgurat li r-rwol perċepit tal-UE fid-dinja jkun jaqbel mal-kobor tal-appoġġ tagħha. Il-partecipazzjoni azzjonarja mdaqqsqa tal-UE fl-istituzzjonijiet ta' finanzjament internazzjonali titlob "vuċi tal-UE" aktar koerenti u konsistenti biex tiddefendi l-interessi strateġiċi tal-UE b'mod aktar effiċjenti.

### 2.2 Mizuri

B'appoġġ għal dawn l-oġġettivi, il-pjan direzzjonali jagħti dettalji dwar il-mizuri speċifiċi li l-Kummissjoni qed tressaq biex tilhaq dawn l-erba' oġġettivi. Dawn huma mnaqqsa f'azzjonijiet speċifiċi li jirriżultaw mill-NDICI-Ewropa Globali u dokumenti strateġiċi oħrajn adottati reċentement, u azzjonijiet addizzjonali li se jappoġġaw it-titjib fid-direzzjoni tal-politika, il-koordinazzjoni, l-inkluzività u l-vizibbiltà, rispettivament.

#### 2.2.1 NDICI-Ewropa Globali u dokumenti strateġiċi oħrajn

### **Direzzjoni u orjentazzjonijiet ta' politika aktar ċari**

Kif imsemmi hawn fuq, id-direzzjoni u l-orjentazzjonijiet ta' politika msahha huma essenzjali biex jiġu massimizzati l-effetti tal-azzjoni esterna tal-UE u biex jiġi żgurat kontribut qawwi għall-għanijiet u l-oġġettivi politiċi ġenerali. Ir-Regolamenti tal-**NDICI-Ewropa Globali u tal-Istrument għall-Assistenza ta' Qabel l-Adeżjoni** ('Instrument for Pre-accession Assistance III' - IPA III) jispjegaw il-prijoritajiet li l-UE qed timmira li tappoġġa u jispeċifikaw il-miri ta' nfiq għal oqsma speċifiċi bħall-klima, il-migrazzjoni u l-ispostament furzat, jew l-iżvilupp tal-bniedem. **Il-Komunikazzjoni dwar il-Global Gateway**<sup>27</sup> ipprovdiet direzzjoni addizzjonali dwar kif għandhom jiġu indirizzati l-isfidi globali urgenti, mit-tibdil fil-klima u l-harsien tal-ambjent, għat-tishih tad-digitalizzazzjoni, it-titjib tas-sigurtà tas-saħha, it-tishih tal-kompetittività tal-UE u l-iżgurar tal-ktajjen tal-provvista globali. **Il-Pakkett ta' Investiment Afrika-Ewropa tal-Global Gateway**<sup>28</sup>, li tnieda fis-Summit bejn l-UE u l-UA fi Frar 2022, jispeċifika wkoll il-prijoritajiet għall-impenn fl-Afrika biex jiġu appoġġati rkupru u trasformazzjoni b'saħħithom, inkluzivi, ekoloġiċi u digitali. Fl-aħhar nett, **l-Istrateġija tal-UE għall-Kooperazzjoni fir-Regjun Indo-Paċifiku** (Settembru 2021) hija l-bażi għall-investiment fir-Regjun tal-Asja u l-Paċifiku. Għall-Viċinat, ir-riżultati tanġibbli l-ġodda għas-Shubija tal-Lvant u l-Komunikazzjoni Kongunta dwar Shubija Mġedda mal-Viċinat tan-Nofsinar, kif ukoll iż-żewġ **Pjanijiet ta' Investiment Ekonomiku** li jakkumpanjawhom għandhom l-għan li jixprunaw l-irkupru fit-tul ta' dawn ir-regjuni u l-konvergenza ekonomika tagħhom mal-UE.

**Il-prinċipju "il-politika l-ewwel"** huwa stabbilit fl-NDICI-Ewropa Globali u fl-IPA III. Dan jimplika li l-azzjonijiet esterni kollha tal-UE – inkluzi dawk koperti mill-garanziji baġitarji tal-UE – jeħtieġ li jappoġġaw il-prijoritajiet ta' politika miftiehma b'mod kongunt bejn l-UE

<sup>27</sup> Komunikazzjoni Kongunta lill-Parlament Ewropew, lill-Kunsill, lill-Kumitat Ekonomiku u Soċjali Ewropew, lill-Kumitat tar-Regjuni u lill-BEI dwar [Il-Portal Globali](#), 1 ta' Diċembru 2021, JOIN(2021) 30 final.

<sup>28</sup> Il-Kummissjoni Ewropea (2022), [UE-Afrika: Pakkett ta' Investiment tal-Global Gateway](#), it-18 ta' Frar 2022.

u l-pajjiżi sħab tagħha, kif definiti fid-**dokumenti ta' programmazzjoni** rilevanti. Dawn id-dokumenti ta' programmazzjoni, kif ukoll il-pjanijiet ta' investiment jipprovdu direzzjoni politika ċara għall-attivitajiet ta' kooperazzjoni kollha tal-UE. Barra minn hekk, id-differenzjazzjoni ġeografika fost l-attivitajiet ta' kooperazzjoni tikkontribwixxi wkoll għal impatt oġġla fuq l-iżvilupp billi toffri mizuri ta' appoġġ u attivitajiet ta' investiment li huma mfassla għall-pajjiżi u r-reġjuni benefiċjarji, biex b'hekk jissahħaħ l-approċċ strateġiku u konsistenti tal-arkitettura ta' investiment.

Fl-applikazzjoni ta' dan il-prinċipju ta' "il-politika l-ewwel" fil-kuntest tal-EFSD+, il-Kummissjoni u r-Rappreżentant Għoli/il-Viċi President jipresiedu flimkien il-Bord Strateġiku tal-EFSD+ li jagħti d-direzzjoni politika għall-operazzjonijiet li ġejjin. Bl-NDICI-Ewropa Globali, il-Bord Strateġiku tal-EFSD+ u l-Bordijiet Operazzjonali Reġjonali għandhom rwol aktar prominenti, billi jmexxu kemm l-operazzjonijiet ta' taħlit kif ukoll il-garanziji baġitarji (inklużi dawk li qabel kienu ġestiti indirettament taħt il-Mandat ta' Self Estern jew il-Facilità ta' Investiment tal-AKP). Barra minn hekk, il-Qafas ta' Investiment tal-Balkani tal-Punent għadu l-korp ewlieni biex imexxi l-appoġġ u l-investimenti madwar il-Balkani tal-Punent f'approċċ miftuħ u inklużiv ta' Tim Ewropa (u lil hinn), filwaqt li jaħdem f'koerenza shiħa mal-Bord Strateġiku tal-EFSD+.

#### Pjan direzzjonali:

Il-Kummissjoni, b'kooperazzjoni mar-Rappreżentant Gholi/mal-Viċi President, se:

- tipprovdi direzzjoni politika ċara fid-dokumenti ta' programmazzjoni u fil-Pjanijiet Ekonomiċi u ta' Investiment u tiżgura li l-azzjonijiet ta' investiment kollha tal-UE taħt l-NDICI-Ewropa Globali u l-IPA III ikunu allinjati mal-prijoritajiet stabbiliti fid-dokumenti ta' programmazzjoni;
- tippubblika d-dokumenti ta' programmazzjoni kollha, sabiex il-prijoritajiet ta' politika jkunu ċari għall-atturi kollha li jieħdu sehem fl-arkitettura finanzjarja tal-UE għall-iżvilupp;
- tiżgura li l-Bord Strategiku tal-EFSD+ <sup>29</sup> jappoġġa l-koordinazzjoni, il-komplementarjetà u l-koerenza generali tal-operazzjonijiet implimentati taħt l-EFSD+;
- tkompli tipprovdi inċentivi biex jiġu mhegġa prijoritajiet politiċi speċifiċi u jinkiseb impatt oġġha, pereżempju, biex jiġi żgurat li l-investimenti jkunu mmirati lejn dawk ir-reġjuni, il-pajjiżi (inklużi l-pajjiżi l-inqas żviluppati u reġjuni/pajjiżi prijoritarji oħrajn, kif xieraq), il-prijoritajiet tematiċi (eż. il-klima, il-konnettività...) jew gruppi (eż. iż-żgħażaġh, in-nisa, il-migranti...) li huma prijorità politika għall-UE.

#### Rapport ta' progress tal-2021:

Il-Kummissjoni, b'kooperazzjoni mar-Rappreżentant Gholi/il-Viċi President:

- adottat u ppubblikat online l-programmi indikattivi pluriennali ('multi-annual indicative programmes' - MIPs) kollha għal aktar minn 130 pajjiż u reġjun sħab, kif ukoll il-Pjanijiet Ekonomiċi u ta' Investiment<sup>30</sup>;
- f'Novembru 2021, issottomettietorjentazzjonijiet strateġiċi u oqsma ta' investiment prijoritarju (twieqi ta' investiment), inklużi Inizjattivi ta' Tim Ewropa għall-użu tal-garanziji tal-EFSD+, li se jiggwidaw lill-istituzzjonijiet finanzjarji biex ihejju programmi ta' investiment proposti (PIPs) lill-Bord Strategiku tal-EFSD+ .

### **Inizjattivi ta' Tim Ewropa u portal ta' shubijiet u inizjattivi ewlenin**

**Il-koordinazzjoni Ewropea aktar b'saħħitha**, essenzjali biex jiġu żgurati sinerġiji u effiċjenzi aħjar, se tiġi promossa permezz ta' **programmazzjoni kongunta u implimentazzjoni kongunta**. Il-koordinazzjoni attiva fost l-Istati Membri u d-DFIs tagħhom għandha tmur ukoll lil hinn mill-użu tal-fondi tal-UE u sseħh fuq bażi sistematika, anki meta jintużaw ir-rizorsi proprji tagħhom. **Il-programmazzjoni**<sup>31</sup> fil-livell tal-pajjiżi u f'dak reġjonali tinkludi wkoll appoġġ għal **Inizjattivi ta' Tim Ewropa (TEIs) u inizjattivi ewlenin** (skont il-Pjanijiet ta' Investiment Ekonomiku, Global Gateway u l-Pakkett ta' Investiment Afrika-Ewropa) fejn l-istituzzjonijiet tal-UE, l-Istati Membri, u l-istituzzjonijiet finanzjarji Ewropej jaħdmu flimkien bl-għan li jiksbu bidla sistemika f'konformità mal-prinċipju ta' "il-politika l-ewwel" u mal-oġġettivi u l-valuri strateġiċi tal-UE. It-TEIs

<sup>29</sup> Il-kontributori, il-kontropartijiet eligibbli, il-pajjiżi sħab, l-organizzazzjonijiet reġjonali rilevanti u partijiet interessati oħrajn jistgħu jingħataw status ta' osservaturi, fejn xieraq.

<sup>30</sup> Ara hawnhekk: [https://ec.europa.eu/international-partnerships/global-europe-programming\\_en](https://ec.europa.eu/international-partnerships/global-europe-programming_en), [https://ec.europa.eu/neighbourhood-enlargement/funding-and-technical-assistance/neighbourhood-development-and-international-cooperation-instrument-global-europe-ndici-global-europe\\_en](https://ec.europa.eu/neighbourhood-enlargement/funding-and-technical-assistance/neighbourhood-development-and-international-cooperation-instrument-global-europe-ndici-global-europe_en) u [https://ec.europa.eu/neighbourhood-enlargement/enlargement-policy/overview-instrument-pre-accession-assistance\\_en](https://ec.europa.eu/neighbourhood-enlargement/enlargement-policy/overview-instrument-pre-accession-assistance_en)

<sup>31</sup> Kemm jekk programmazzjoni kongunta kif ukoll jekk programmazzjoni bilaterali. Permezz ta' programmazzjoni kongunta, l-UE u l-Istati Membri jaqblu fuq rispons kongunt mill-UE u mill-Istati Membri tagħha għall-istrateġija ta' żvilupp tal-pajjiż / tar-reġjun sieheb, biex b'hekk tingħata opportunità immedjata biex jiżdiedu l-koordinazzjoni, l-effiċjenza u l-impatt.

jgħaqqu flimkien l-eżerċizzji ta' programmazzjoni u l-kontribuzzjonijiet finanzjarji tal-UE u tal-Istati Membri permezz ta' approċċ ikkoordinat u strateġiku fil-prattika. Skont prijoritajiet ta' politika maqbula b'mod kongunt f'pajjiżi u reġjuni tad-dinja speċifiċi, it-TEIs jippromwovu azzjonijiet ikkoordinati b'impatt trasformattiv f'pajjiżi/reġjuni sħab, billi jużaw riżorsi kkombinati mill-atturi kollha. It-TEIs huma inkorporati bis-sħiħ fid-dokumenti ta' programmazzjoni tal-UE b'parti sostanzjali mill-baġits pluriennali ddedikati għalihom.

F'konformità ma' dan l-approċċ, fil-Viċinat u fil-Balkani tal-Punent, il-Pjanijiet Ekonomiċi u ta' Investiment għal kull reġjun, żviluppata wara konsultazzjoni intensa mal-pajjiżi sħab u mal-Istati Membri, jistabbilixxu l-għanijiet prinċipali u **l-inizjattivi ewlenin** bl-għan li jinkiseb impatt massimu fir-reġjun. Dawn ġew inkorporati bis-sħiħ fid-dokumenti ta' programmazzjoni bilaterali u reġjonali għall-Viċinat u fil-Qafas ta' Programmazzjoni tal-IPA III.

L-NDICI-Ewropa Globali jistabbilixxi l-prinċipju ta' **arkitettura finanzjarja miftuħa u kollaborattiva għall-iżvilupp**. Il-Kummissjoni se tikkapitalizza fuq l-esperjenza twila tal-istituzzjonijiet tal-finanzi għall-iżvilupp tal-Istati Membri eliġibbli biex tiżgura l-aħjar użu tal-għarfien espert settorjali u ġeografiku wiesa' tagħhom.

Minbarra l-ghodod għall-bini tal-istituzzjonijiet, li jippermettu l-kondiviżjoni tal-għarfien bejn l-amministrazzjonijiet nazzjonali taht programmi bħal TAIEX jew Ġemellaġġ, il-Kummissjoni se tfitteż li tappoġġa aktar il-ħolqien ta' sħubijiet.

#### Pjan direzzjonali:

Il-Kummissjoni, b'kooperazzjoni mar-Rappreżentant Għoli/il-Viċi President, se:

- tipprivileġġa l-inizjattivi ewlenin u Inizjattivi jew proposti ta' Tim Ewropa mibnija fuq approċċ ta' Tim Ewropa (inklużi, pereżempju, konsorzji jew pjattaformi ta' investiment);
- tesplora l-possibbiltà li jiġu pprovduti incentivi taht l-EFSD+ biex jiġu promossi l-proposti kongunti mressqa minn diversi istituzzjonijiet finanzjarji li għandhom interess komuni biex jilħqu l-oġettivi ta' politika stabbiliti, b'mod partikolari billi tinkludi dawk ta' daqs iżgħar, partecipanti ġodda jew dawk li ma humiex ivvalutati skont il-pilastri (sakemm l-istituzzjoni ewlenija tiġi vvalutata skont il-pilastri);
- issaħħaħ l-ghodod għall-bini tal-istituzzjonijiet skont TAIEX u ġemellaġġ biex jissahħaħ il-bini tal-kapaċità f'oqsma ewlenin ta' riforma u allinjament;
- tipprovdi trasparenza akbar dwar l-Inizjattivi ta' Tim Ewropa;
- tnedi portal ta' sħubijiet fl-2022 biex tiffaċilita t-tqabbil tad-domanda minn pajjiżi sħab ma' offerta minn atturi Ewropej f'termini ta' appoġġ.

#### Rapport ta' progress tal-2021:

Il-Kummissjoni:

- bdiet tfassal għadd ta' Inizjattivi ta' Tim Ewropa fuq livell nazzjonali, reġjonali u globali flimkien mal-Istati Membri, mal-istituzzjonijiet nazzjonali tal-finanzi għall-iżvilupp, il-BERŻ u l-BEI;
- għazlet, flimkien mal-Istati Membri, l-inizjattivi ewlenin murija bħala parti mill-Global Gateway u mill-Pakkett ta' Investiment Afrika-Ewropa;
- bdiet, flimkien mal-Istati Membri, tiżviluppa [mekkanizmu kongunt ta' monitoraġġ u rapportar](#) għall-kontribuzzjonijiet finanzjarji għall-Inizjattivi ta' Tim Ewropa u r-riżultati tagħhom;

- holqot prototip ta' portal għas-shubija li jipprovdi informazzjoni ewlenija dwar l-oġġetti u s-servizzi offruti mill-fornituri tal-UE u tal-Istati li jaġixxu bl-approċċ ta' Tim Ewropa. Se jibda jaħdem f'April tal-2022.

## Lejn mobilizzazzjoni akbar tal-investimenti privati

Anki qabel ma bdiet il-pandemija tal-COVID-19, ir-riżorsi pubbliċi kienu ferm 'il bogħod minn biżżejjed biex jindirizzaw id-diskrepanza tremenda fil-finanzjament tal-SDGs u l-finanzjament għall-iżvilupp kien qed jintuża dejjem aktar biex jimmobilizza t-triljuni meħtieġa. Bil-kriżi, il-ħtiġijiet li qed jiżdiedu u r-riżorsi li qed jonqsu, huwa aktar urgenti minn qatt qabel li jiġu mmobilizzati riżorsi addizzjonali biex jgħinu lill-pajjiżi shab jissodisfaw il-ħtiġijiet finanzjarji tagħhom u jilhqqu l-SDGs u l-oġġettivi tal-Ftehim ta' Pariġi. Huwa kruċjali li l-UE timmobilizza l-finanzjament tas-settur privat biex tgħin fil-finanzjament ta' rkupru ekoloġiku, sostenibbli u inkluziv u taċċellera l-progress fl-SDGs kollha. L-użu aħjar tal-finanzjament uffiċjali għall-iżvilupp huwa essenzjali biex jgħin għall-inkluzjoni tal-finanzjament privat u għall-ingranagg tas-swieq kapitali b'appoġġ għall-SDGs fil-pajjiżi fil-fazi ta' żvilupp. F'dak ir-rigward, il-finanzjament sostenibbli huwa kruċjali għall-mobilizzazzjoni tal-kapital privat internazzjonali u domestiku għall-finanzjament ta' investimenti sostenibbli f'pajjiżi shab. Il-fergħa finanzjarja tal-NDICI-Ewropa Globali ssahhet, billi pprovdiet aktar saħħa għall-istrumenti finanzjarji, b'mod partikolari bil-Garanzija għall-Azzjoni Esterna ('External Action Guarantee' - EAG) li se tkopri investimenti sa EUR 53,4 biljun, inklużi EUR 40 biljun fl-operazzjonijiet tal-EFSD+ għall-perjodu 2021-2027, b'mod partikolari biex tgħin timmobilizza investment pubbliku u privat addizzjonali. Bil-Global Gateway, l-Ewropa se taqdi r-rwol shih tagħha fit-tnaqqis tad-distakk globali fl-investment u fl-ingranagg aħjar tar-riżorsi b'appoġġ għall-finanzjament tal-SDGs fil-pajjiżi fil-fazi ta' żvilupp, b'mod partikolari billi tesplora r-rwol potenzjali ta' partijiet ikkonċernati oħrajn, lil hinn mill-atturi tradizzjonali fix-xenarju tal-finanzjament għall-iżvilupp sostenibbli.

### Pjan direzzjonali:

Il-Kummissjoni se:

- tftitex li tingrana investimenti addizzjonali bis-saħħa tal-opportunitajiet ta' taħlit u s-saħħa ta' garanzija akbar tal-EFSD+ u tappoġġa l-isforzi biex jiżdiedu l-istrumenti finanzjarji relatati mas-sostenibbiltà fil-pajjiżi shab tagħna;
- tiżviluppa strateġija komprensiva<sup>32</sup> li għandha l-għan li tappoġġa lill-pajjiżi b'introjtu baxx u medju biex jaċċelleraw il-fluss ta' kapital privat domestiku u internazzjonali lejn investimenti sostenibbli f'pajjiżi b'introjtu baxx u medju, li jibbenefikaw mill-appoġġ ta' grupp ta' esperti ta' livell għoli;
- tesplora, fil-kuntest tal-istrateġija tal-Global Gateway, il-possibbiltà li tistabbilixxi Faċilità Ewropea ta' Kreditu għall-Esportazzjoni biex tikkomplementa l-arranġamenti eżistenti ta' kreditu għall-esportazzjoni fil-livell tal-Istati Membri u żżid is-saħħa generali tal-UE f'dan il-qasam.

### Rapport ta' progress tal-2021:

Il-Kummissjoni:

- hejjiet it-triq għas-sejha għall-applikazzjonijiet li ġejja taħt il-Garanzija l-ġdida tal-

<sup>32</sup> Kif imħabbar fl-[Istrateġija għall-Finanzjament tat-Tranzizzjoni lejn Ekonomija Sostenibbli](#), ippubblikata fis-6 ta' Lulju 2021.

EFSD+ li se tffittex proposti innovattivi, trasformattivi u li jhallu impatt li se jkunu strumentali fl-ingranaġġ ta' finanzjament addizzjonali għall-pajjiżi shab;

- bdiet in-negozjati tal-ftehimiet ta' garanzija għat-tieqa esklużiva tal-BEI dwar self sovrani u self sottosovrani mhux kummerċjali u ż-żewġ twieqi ddedikati għas-self sottosovrani kummerċjali u għas-self fis-settur privat;
- ipproponiet lill-Bord Strateġiku tal-EFSD+ tieqa ddedikata għall-Finanzi Sostenibbli tal-EFSD+ immirata lejn l-appoġġ għal strumenti finanzjarji relatati mas-sostenibbiltà - b'mod partikolari bonds ekoloġiċi - biex timmobilizza l-kapital privat fuq skala, filwaqt li thalli impatt fuq l-iżvilupp;
- bdiet thejji mmappjar tal-ghodod finanzjarji tal-UE bil-ħsieb li tippromwovi koordinazzjoni msahħa tal-istrumenti tal-UE, inklużi rabtiet potenzjali mal-krediti tal-esportazzjoni tal-UE;
- bdiet tesplora l-possibbiltà li tistabbilixxi Faċilità Ewropea ta' Kreditu għall-Esportazzjoni biex tikkomplementa l-arranġamenti eżistenti ta' kreditu għall-esportazzjoni fil-livell tal-Istati Membri u żżid is-sahħa generali tal-UE f'dan il-qasam, biex b'hekk tgħin biex jiġu żgurati kundizzjonijiet aktar ekwi għan-negozji tal-UE fi swieq ta' pajjiżi terzi, u b'hekk tiġi ffaċilitata l-partecipazzjoni tagħhom fi proġetti infrastrutturali.

### Qafas u proċeduri legali mtejba biex jiffunzjonaw b'mod aktar effettiv

Permezz tal-NDICI-Ewropa Globali, il-qafas legali tal-UE għall-azzjoni esterna ġie ssimplifikat b'mod sinifikanti u se jkun essenzjali biex titwassal arkitettura finanzjarja Ewropea msahħa għall-iżvilupp. Ir-Regolament jiġbor flimkien diversi strumenti u modalitajiet ta' finanzjament (li kellhom mekkaniżmi ta' governanza differenti u bażijiet ġuridiċi differenti fil-perjodu ta' programmazzjoni preċedenti<sup>33</sup>) taht **qafas legali wiehed u mekkaniżmu ta' governanza wiehed**. L-istruttura preċedenti kienet irriżultat fi frammentazzjoni tal-azzjonijiet esterni li kienet għamlitha diffiċli li jiġu żgurati sinerġiji u koerenza tal-istrumenti finanzjarji. Il-qafas il-ġdid jissimplifika l-implimentazzjoni tal-appoġġ għall-investiment, billi jipprovdi **sett koerenti ta' regoli**, proċeduri u governanza, filwaqt li johloq kundizzjonijiet ekwi għall-istituzzjonijiet tal-finanzi għall-iżvilupp bilaterali u multilaterali. Il-Kummissjoni qed taħdem ukoll fuq diversi inizjattivi ġodda biex tagħmilha aktar faċli għall-istituzzjonijiet shab biex japplikaw għall-appoġġ taht l-EFSD+, u b'hekk tappoġġa l-oġettivi tal-inkluzività.

Barra minn hekk, ir-regolament dwar l-NDICI-Ewropa Globali jistabbilixxi **sistema ta' ġestjoni tar-riskju** indipendenti, imparzjali, inkluziva u trasparenti permezz tal-Grupp ta'

<sup>33</sup> Fil-qafas finanzjarju pluriennali għall-2014-2020, l-intestatura "Ewropa Globali" ġiet implimentata permezz ta' diversi strumenti ta' finanzjament. Huma jinkludu:

- Ir-Regolament (UE) 2015/322 dwar l-implimentazzjoni tal-11-il Fond Ewropew għall-Iżvilupp;
- Ir-Regolament (UE) 230/2014 li jistabbilixxi l-Istrument li jikkontribwixxi għall-istabbiltà u l-paċi;
- Ir-Regolament (UE) 232/2014 li jistabbilixxi l-Istrument Ewropew tal-veċinat;
- Ir-Regolament (UE) 233/2014 li jistabbilixxi l-Istrument ta' kooperazzjoni għall-iżvilupp;
- Ir-Regolament (UE) 234/2014 li jistabbilixxi l-Istrument ta' shubija għall-kooperazzjoni ma' pajjiżi terzi;
- Ir-Regolament (UE) 235/2014 li jistabbilixxi l-Istrument Ewropew għad-demokrazija u għad-drittijiet tal-bniedem;
- Ir-Regolament (UE) 2017/1601 li jistabbilixxi l-Fond Ewropew għall-Iżvilupp Sostenibbli, il-Garanzija tal-EFSD u l-Fond ta' Garanzija tal-EFSD;
- Id-Deciżjoni (UE) 2018/412 li temenda d-Deciżjoni Nru 466/2014/UE li tagħti garanzija tal-UE lill-Bank Ewropew tal-Investiment kontra telf minn operazzjonijiet ta' finanzjament li jappoġġaw proġetti ta' investiment barra mill-Unjoni (Mandat ta' Self Estern);
- Ir-Regolament (UE) 2018/409 li jemenda r-Regolament tal-Kunsill 480/2009 li jistabbilixxi Fond ta' Garanzija għall-Azzjoni Esterna.

Valutazzjoni Teknika tal-Garanziji plus (GTAG+), miftuħa għal esperti minn istituzzjonijiet shab u Stati Membri interessati, organizzata u mmexxija mill-Kummissjoni. Il-metodoloġija tal-valutazzjoni tar-riskju u tar-remunerazzjoni għandhom jiġu applikati b'mod konsistenti għat-twieqi kollha tal-investment. Il-GTAG+ se jrawwem fehim komuni fost l-istituzzjonijiet finanzjarji dwar il-metodoloġija tal-valutazzjoni tar-riskju u s-suppożizzjonijiet sottostanti tagħha, biex b'hekk itejjeb it-trasparenza ġenerali u, fl-aħħar mill-aħħar, l-effiċjenza tal-proċess tal-ġestjoni tar-riskju.

Fl-aħħar nett, l-NDICI-Ewropa Globali u l-IPA III jinkludu dispozizzjonijiet għal **monitoraġġ u rapportar imsaħħa**. Il-monitoraġġ tar-risultati bbażat fuq l-evidenza, kif ukoll fuq l-evalwazzjonijiet, jista' jappoġġa wkoll il-komunikazzjoni u l-vizibbiltà skont il-prijoritajiet identifikati fil-pjanijiet strateġiċi fil-livell tal-pajjiżi, reġjonali u globali.

Pjan direzzjonali:

Il-Kummissjoni se:

- tistabbilixxi qafas regolatorju ġdid b'sett koerenti u simplifikat ta' regoli u proċeduri biex tiffaċilita l-appoġġ għall-investimenti;
- tistabbilixxi kapaċità msaħħa ta' ġestjoni tar-riskju (il-Grupp ta' Valutazzjoni Teknika tal-Garanziji Plus, GTAG+), abbażi ta' sistemi u metodoloġiji li huma miftuħa u trasparenti għall-istituzzjonijiet finanzjarji shab;
- timmonitorja l-istadji importanti u r-risultati tal-operazzjonijiet ta' investment tagħha skont is-Sistema ta' Monitoraġġ tal-Prestazzjoni tal-NDICI-Ewropa Globali tagħha (parti mill-qafas usa' ta' monitoraġġ u evalwazzjoni tal-NDICI-Ewropa Globali) u l-Qafas ta' Prestazzjoni tal-IPA III.

Rapport ta' progress tal-2021:

Il-Kummissjoni:

- adottat, f'Ġunju, ir-regolament dwar l-NDICI-Ewropa Globali, li jissimplifika r-regoli u, b'hekk, jiffaċilita l-implimentazzjoni tal-appoġġ għall-investment permezz tal-garanzija tal-EFSD+;
- stabbiliet strutturi xierqa għall-ġestjoni tar-riskju, li jikkonsistu minn:
  - o Unità tal-Ġestjoni tar-Riskju, li taġixxi bhala l-GTAG+ u li għandha r-responsabbiltà ġenerali li tiżgura ġestjoni tar-riskju soda u indipendenti tal-EFSD+;
  - o fi hdan il-GTAG+, Grupp ta' Esperti ta' Garanzija (GrEG) indipendenti u inkluziv, miftuħ għall-partecipazzjoni ta' esperti tar-riskju minn istituzzjonijiet finanzjarji u Stati Membri interessati u inkarigat mill-valutazzjoni u l-monitoraġġ tal-profil tar-riskju tal-programmi ta' garanzija individwali;
- nediet Sistema ta' Monitoraġġ tal-Prestazzjoni tal-NDICI-Ewropa Globali<sup>34</sup>.

Filwaqt li l-NDICI-Ewropa Globali jinsab fil-qalba tat-titjib fl-arkitettura finanzjarja kurrenti, il-Kummissjoni se timplimenta azzjonijiet addizzjonali biex twassal impatt aktar b'saħħtu u saħħaħ id-direzzjoni, il-koordinazzjoni, l-inkluzività u l-vizibbiltà tal-politika.

<sup>34</sup> Dokument ta' Hidma tal-Persunal tal-Kummissjoni dwar [Launching the Global Europe Performance Monitoring System containing a Revised Global Europe Results Framework](#), il-25 ta' Jannar 2022, SWD(2022) 22 final.

### 2.2.2 Mizuri biex tigi affermata direzzjoni b'saħħitha tal-politika tal-UE

Din it-taqsimha tippreżenta azzjonijiet addizzjonali mmirati lejn it-tishih tad-“direzzjoni tal-politika tal-UE”, minbarra dawk imsemmija fit-taqsimha relatata mal-NDICI-Ewropa Globali u f'dokumenti strateġiċi oħrajn.

#### **Nitkellmu b'vuċi waħda f'istituzzjonijiet finanzjarji multilaterali**

Fl-UE, sa fejn huma kkonċernati l-formazzjonijiet tal-Kunsill, il-Kummissjoni u r-Rappreżentant Għoli/il-Viċi President jappoġġaw it-talba espressa minn diversi Stati Membri li d-diskussjonijiet tal-Kunsill dwar il-finanzjament għall-iżvilupp għandhom jinvolvu liż-żewġ konfigurazzjonijiet rilevanti: il-Kunsill Affarijiet Ekonomiċi u Finanzjarji (ECOFIN) u l-Kunsill Affarijiet Barranin (KAB - formazzjoni tal-iżvilupp). Dan jiżgura li l-angoli rilevanti kollha (is-sostenibbiltà finanzjarja, il-politika barranija u l-impatt fuq l-iżvilupp) jitqiesu fuq kwistjonijiet relatati mal-finanzjament għall-iżvilupp u jiffaċilita l-bini ta' pożizzjoni tal-UE. Dan jista' jgħinna nitkellmu b'pożizzjoni komuni waħda fl-istituzzjonijiet finanzjarji multilaterali. Dan huwa aktar u aktar sinifikanti bit-tneidja ta' Global Gateway, li tftitex li tiżgura approċċ orizzontali għall-implimentazzjoni tal-prijoritajiet strateġiċi tal-UE permezz ta' appoġġ għall-investiment f'pajjiżi terzi – li jkopri kemm l-assistenza għall-iżvilupp kif ukoll dik mhux għall-iżvilupp.

Fil-livell internazzjonali, huwa essenzjali li tigi żgurata **komunikazzjoni effiċjenti, ikkoordinata u koerenti tal-prijoritajiet politiċi tal-UE fil-fora u l-korpi fejn huma rrappreżentati diversi atturi Ewropej**. L-UE u l-Istati Membri tagħha għandhom **jitkellmu b'vuċi waħda** sabiex jimmassimizzaw l-impatt u l-ingranaġġ tagħha. L-UE għandha tkompli trawwem sħubijiet ma' varjetà ta' istituzzjonijiet ta' finanzjament Ewropej u internazzjonali fuq agenda ta' riforma wiesgħa u prijoritajiet politiċi ewlenin. Bl-istess mod, għandhom jiġu mfittxija pożizzjonijiet komuni dwar il-pjanijiet strateġiċi tal-banek multilaterali tal-iżvilupp kollha li għandhom l-Istati Membri tal-UE bħala azzjonisti.

#### Pjan direzzjonali:

Il-Kummissjoni se:

- tesplora aktar l-opportunitajiet għal koordinazzjoni bejn l-UE u l-Istati Membri tagħha biex tiżgura l-promozzjoni tal-valuri u l-oġġettivi strateġiċi tal-UE, kif ukoll il-bini ta' pożizzjonijiet komuni f'istituzzjonijiet finanzjarji internazzjonali u multilaterali. Għal dak l-għan, il-Kummissjoni se tibbaża fuq l-esperjenzi eżistenti ta' koordinazzjoni mad-Diretturi Eżekuttivi Ewropej fil-Fond Monetarju Internazzjonali (FMI), fil-Grupp tal-Bank Dinji (WBG) u fil-BERŻ.

#### Rapport ta' progress tal-2021:

Il-Kummissjoni:

- ipprovdiet inputs qabel il-laqgħat tal-Bord u kellha laqgħat ta' koordinazzjoni mad-Diretturi Eżekuttivi tal-UE fil-Grupp tal-Bank Dinji, fil-BERŻ u fil-FMI, rispettivament, filwaqt li fittxet pożizzjonijiet komuni dwar haġna kwistjonijiet.

### 2.2.3 Mizuri għall-promozzjoni ta' koordinazzjoni msaħħa

Din it-taqsimha tippreżenta azzjonijiet addizzjonali mmirati lejn it-tishih tal-koordinazzjoni bejn il-partijiet interessati tal-arkitettura finanzjarja Ewropea għall-iżvilupp, lil hinn minn dawk diġà msemmija fit-taqsimha relatata mal-NDICI-Ewropa Globali u f'dokumenti strateġiċi oħrajn.

## Koordinazzjoni msahha fil-livell tal-pajjiżi u f' dak reġjonali

F'konformità mal-enfasi msahha fuq approċċ ġeografiku, l-ispeċifitàjiet tal-pajjiżi jew dawk reġjonali (inklużi, pereżempju, kwistjonijiet ta' sostenibbiltà tad-dejn) jehtieġ li jitqiesu meta jittiehdu deċiżjonijiet dwar proġetti li għandhom jiġu koperti permezz ta' strumenti finanzjarji, it-tip ta' investimenti meħtieġa u l-istituzzjonijiet (jiet) finanzjarja/i li għandhom jiġu involuti. B'hekk, il-promozzjoni ta' koordinazzjoni aktar mill-qrib fil-livell tal-pajjiżi u f' dak reġjonali se tkun kruċjali.

Filwaqt li jibnu fuq l-għarfien espert lokali tagħhom, id-Delegazzjonijiet tal-UE għandu jkollhom rwol ċentrali fit-tfassil ta' inizjattivi ta' Tim Ewropa u attivitajiet oħrajn ta' kooperazzjoni kongunta fil-pajjiżi shab tal-UE u fl-appoġġ ta' riformi speċifiċi ta' politika. L-atturi Ewropej tal-iżvilupp u l-istituzzjonijiet ta' finanzjament għandhom ikunu jiddependu b'mod partikolari b'mod aktar estensiv fuq id-Delegazzjonijiet tal-UE meta jibnu sensiliet ta' proġetti ta' investiment li jista' jkollhom impatt trasformativ fuq l-iżvilupp. Id-djalogu upstream bejn id-delegazzjonijiet tal-UE u l-atturi ewlenin tal-iżvilupp se jsahha ukoll il-programmazzjoni u l-implimentazzjoni kongunti fil-livell tal-pajjiżi mas-shab Ewropej.

Lil hinn mill-istrumenti finanzjarji, u sabiex jizjed il-bini tal-kapaċità fil-pajjiżi shab, l-assistenza teknika se tissaħha ukoll, anki permezz tal-mobilizzazzjoni tal-għarfien espert tas-settur pubbliku Ewropew, b'mod partikolari biex tappoġġa r-riformi amministrattivi u regolatorji tal-pajjiżi shab u biex tinkoraġġixxi l-aderenza mal-istandards Ewropej u internazzjonali.

### Pjan direzzjonali:

Il-Kummissjoni, f'koordinazzjoni mar-Rappreżentant Ġħoli/il-Viċi President, se:

- ssaħha aktar ir-rwol tad-Delegazzjonijiet tal-UE bħala koordinaturi/punti fokali sabiex tiffaċilita d-diskussjonijiet upstream mal-Istati Membri, mal-istituzzjonijiet ta' finanzjament tagħhom u ma' partijiet interessati oħrajn fil-prattika, u sabiex issaħha il-kooperazzjoni fil-livelli nazzjonali u reġjonali;
- tesplora l-possibbiltà li jiġu stabbiliti faċilitajiet ta' assistenza teknika, implimentati minn istituzzjonijiet differenti ta' finanzjament għall-iżvilupp li jaħdmu b'mod kongunt, fejn possibbli, sabiex jappoġġaw it-tfassil ta' proġetti bankabbli fil-pajjiżi fil-fażi ta' żvilupp u l-ħolqien ta' ambjent favorevoli għas-settur privat;
- torganizza laqgħat ta' koordinazzjoni regolari fil-livell reġjonali/subreġjonali/tal-pajjiżi bil-partecipazzjoni tad-Delegazzjonijiet tal-UE u tal-istituzzjonijiet tal-finanzi għall-iżvilupp u l-kwartieri ġenerali/kapitali rilevanti;
- tkompli torganizza missjonijiet kongunti u jiem tal-pajjiżi f'xi reġjuni.

### Rapport ta' progress tal-2021:

Il-Kummissjoni:

- ziedet il-livell ta' interazzjoni bejn id-Delegazzjonijiet tal-UE u l-istituzzjonijiet finanzjarji, inkluż permezz ta' konsultazzjonijiet matul l-istadju ta' programmazzjoni u permezz ta' sforzi komuni biex jinholqu sensiliet ta' proġetti bankabbli;
- kellha laqgħat regolari ta' koordinazzjoni mal-istituzzjonijiet ta' finanzjament (u mad-Delegazzjonijiet tal-UE) skont ir-reġjuni / il-pajjiżi, li kienu jkopru l-prijoritajiet ta' politika, id-djalogu ta' politika dwar ir-riformi mal-pajjiżi shab u r-rieżamijiet tas-sensjela ta' operazzjonijiet ta' taħlit u ta' garanzija (kif stabbilit fil-ftehimiet ta' garanzija kollha);
- nediet il-komponent ta' assistenza teknika tal-Faċilità l-ġdida ta' Investiment għall-

Amerika Latina u l-Karibew;

- bdiet kampanja ta' tahrig għall-persunal tad-Delegazzjonijiet tal-UE biex tinkorpora d-diskussjonijiet dwar l-EFSD+ fi hdan il-hidma usa' tagħhom;
- organizzat missjonijiet kongunti u jiem tal-pajjiżi f'xi pajjiżi Afrikani (eż. it-Togo, il-Kosta tal-Avorju) u fir-regjuni tal-Vicinat (b' mod partikolari fil-Lvant) u tat-Tkabir;
- kellha l-ewwel laqgħat fil-kuntest tal-Qafas ta' Investiment tal-Balkani tal-Punent għall-implimentazzjoni tal-EFSD+.

## Djalogu u kooperazzjoni estizi ma' istituzzjonijiet finanzjarji mhux Ewropej

Impenn globali b'suċċess ifisser ukoll li l-UE trid testendi d-djalogu u l-kooperazzjoni għall-banek tal-iżvilupp mhux tal-UE u tapprofondixxi s-sħubijiet u l-alleanzi mal-partijiet interessati lil hinn mill-UE.

### Pjan direzzjonali:

Il-Kummissjoni se:

- torganizza djalogi ta' livell għoli ma' istituzzjonijiet finanzjarji internazzjonali lil hinn mill-isfera tal-UE, bħad-djalogu profond (imsejjah 'Deep Dive') mal-Grupp tal-Bank Dinji, jew laqgħat oħrajn ta' livell għoli mal-Fond Monetarju Internazzjonali, mal-Bank Afrikan tal-Iżvilupp, mal-Bank Asjatiku tal-Iżvilupp, mal-Bank Interamerikan tal-Iżvilupp;
- tesplora oqsma potenzjali ta' kooperazzjoni ma' istituzzjonijiet internazzjonali oħrajn tal-finanzi għall-iżvilupp (eż. il-Fond Nordiku għall-Iżvilupp, il-Bank Iżlamiku tal-Iżvilupp, il-Grupp ta' Koordinazzjoni Għarbi, fost l-oħrajn).

### Rapport ta' progress tal-2021:

Il-Kummissjoni:

- komplet id-djalogu ma' istituzzjonijiet finanzjarji oħrajn, lil hinn minn dawk li diġà ġew ivvalutati skont il-pilastri, inklużi l-Banque Ouest-Africaine de Développement, il-Bank Asjatiku tal-Investment fl-Infrastruttura, il-Bank Asjatiku tal-Iżvilupp, il-Bank Iżlamiku tal-Iżvilupp, il-Grupp ta' Koordinazzjoni Għarbi, il-Bank tal-Amerika Ċentrali għall-Integrazzjoni Ekonomika, il-Bank tal-Iżvilupp tal-Karibew, il-Bank Interamerikan tal-Iżvilupp u l-Bank tal-Iżvilupp tal-Amerika Latina.

#### 2.2.4 Mizuri biex tinbena arkitettura finanzjarja aktar inklużiva

Din it-taqsimha tippreżenta azzjonijiet addizzjonali mmirati lejn it-tishih tal-inklużività fl-arkitettura finanzjarja għall-iżvilupp lil hinn minn dawk diġà msemmija fit-taqsimha relatata mal-NDICI-Ewropa Globali u f' dokumenti strateġiċi oħrajn.

L-ambizzjoni tal-Kummissjoni hija li tikseb sistema inklużiva u integrata, li fiha l-atturi kollha jkunu jistgħu jipparteċipaw bl-għodod u l-għarfien espert tagħhom biex jagħtu spinta lill-finanzjament pubbliku, iġibu investituri privati u jsaħħu l-bini tal-kapaċità u l-assistenza teknika.

Fluss aħjar ta' informazzjoni u skambji regolari kif proposti fit-taqsimha dwar il-koordinazzjoni se jikkontribwixxu biex iwittu t-triq għal inklużività akbar, filwaqt li jiġi żgurat li l-Istati Membri kollha u l-atturi tal-iżvilupp tagħhom ikunu jafu bl-għażliet ta'

investiment u li tintuża l-aktar tahlita effiċjenti ta' għodod u atturi biex jinkiseb impatt ogħla fil-prattika.

## **Žgurar ta' diskussjonijiet inklużivi fil-livelli kollha**

Il-partijiet interessati kollha – u notevolment il-Kummissjoni, ir-rappreżentanti tal-Istati Membri għall-iżvilupp, l-istituzzjonijiet finanzjarji multilaterali u bilaterali Ewropej u l-organizzazzjonijiet ta' kooperazzjoni għall-iżvilupp – se jqisu b'mod regolari l-progress li jkun sar fit-titjib tal-arkitettura finanzjarja Ewropea għall-iżvilupp. Dan se jiżgura inklużività akbar billi jiġbor flimkien ir-rappreżentanti kollha tal-Istati Membri għall-iżvilupp, l-istituzzjonijiet finanzjarji multilaterali u bilaterali Ewropej u l-organizzazzjonijiet ta' kooperazzjoni għall-iżvilupp, flimkien mal-Kummissjoni.

Lil hinn mid-diskussjonijiet ta' livell għoli dwar ir-rendikont u t-tmexxija, jeħtieġ li tissaħħaħ il-koordinazzjoni inklużiva fil-livell tekniku dwar kwistjonijiet orizzontali.

### Pjan direzzjonali:

Il-Kummissjoni se:

- tiżgura li l-aspetti strateġiċi relatati mal-arkitettura finanzjarja Ewropea għall-iżvilupp jiġu diskussi fil-qafas tal-laqgħat tad-Diretturi Ġenerali tal-UE għall-Iżvilupp, li huwa forum inklużiv<sup>35</sup>, kemm-il darba jkun meħtieġ u mill-inqas darba fis-sena u, bl-istess mod, li l-kwistjonijiet tekniċi jiġu diskussi f'laqgħat tekniċi inklużivi (pereżempju, is-simplifikazzjoni tal-formoli ta' applikazzjoni għall-finanzjament tal-EFSD+<sup>36</sup>, l-arrangamenti ta' kooperazzjoni, il-kofinanzjament, l-istrateġiji armonizzati, il-proċeduri ta' dipendenza u rikonossiment reċiproċi, il-kwistjonijiet ambjentali, soċjali u ta' governanza, eċċ.).

### Rapport ta' progress tal-2021:

Is-servizzi tal-Kummissjoni:

- iddiskutew mad-Diretturi Ġenerali tal-UE għall-Iżvilupp, fil-laqgħa tagħhom li saret fil-5 ta' Ottubru, il-bidliet meħtieġa għat-tfassil mill-ġdid u t-tishih tal-arkitettura finanzjarja Ewropea għall-iżvilupp;
- kellhom sessjoni teknika fid-9 ta' Diċembru 2021 ma' istituzzjonijiet finanzjarji sħab, li ffukat, fost l-oħrajn, fuq il-proċess tal-applikazzjoni għall-Garanzija tal-EFSD+.

## **Appoġġ imsahhah għall-valutazzjonijiet tal-pilastru**

Il-Kummissjoni tapprezza hafna l-possibbiltà li l-istituzzjonijiet finanzjarji Ewropej kollha jaqdu r-rwol tagħhom fl-arkitettura finanzjarja għall-iżvilupp. Għandu jiġi nnotat li l-valutazzjoni tal-pilastru ma hijiex prerekwizit għall-partecipazzjoni f'investimenti kongunti (bħal TEIs) u, kif imsemmi hawn fuq, il-Kummissjoni se tesplora l-possibbiltà li tipprovdi

<sup>35</sup> Il-forum huwa magħmul mid-Diretturi Ġenerali inkarigati mill-iżvilupp mill-Istati Membri kollha, kif ukoll mid-Diretturi Ġenerali rilevanti tal-Kummissjoni għas-sħubijiet Internazzjonali, għan-negozjati tal-Viċinat u t-Tkabbir, għall-Protezzjoni Ċivili Ewropea u għall-Operazzjonijiet tal-Għajnuna Umanitarja u s-Segretarju Ġenerali tas-Servizz Ewropew għall-Azzjoni Esterna. F'format estiż ta' Tim Ewropa, dan jinkludi wkoll il-manigment superjuri tal-aġenziji tal-iżvilupp tal-Istati Membri u tal-istituzzjonijiet finanzjarji tal-Istati Membri, kif ukoll il-BEI u l-BERŻ.

<sup>36</sup> Il-forum simplifikati ta' finanzjament xorta għandhom jikkonformaw mal-prinċipju ta' ġestjoni finanzjarja tajba u, b'mod partikolari, għandhom jiġu żgurati l-prinċipji tal-ekonomija, tal-effiċjenza u tal-ebda finanzjament doppju.

inċentivi biex jiġu privileġġati proposti kongunti ma' entitajiet Ewropej mhux ivvalutati skont il-pilastru (sakemm l-entità ewlenija tiġi vvalutata skont il-pilastru).

Pjan direzzjonali:

Il-Kummissjoni se:

- tkompli tassisti u ttiprovdi pariri metodoloġiċi lill-istituzzjonijiet finanzjarji Ewropej li jkunu għaddejjin mill-proċess ta' valutazzjoni tal-pilastru.

Rapport ta' progress tal-2021:

Il-Kummissjoni:

- ipprovdiet pariri metodoloġiċi lil 7 DFIs Ewropej li għaddejjin minn valutazzjonijiet komplementari tal-pilastru u 2 DFIs applikanti godda, inkluż permezz ta' laqgħat ta' informazzjoni ddedikati u kontrolli tal-eligibbiltà għal applikanti godda.

2.2.5 Miżuri biex jiżiedu l-viżibbiltà u l-influwenza tal-UE

Din it-taqsimha tipprezenta azzjonijiet addizzjonali mmirati lejn it-tishih tal-komunikazzjoni u l-viżibbiltà generali tal-UE, lil hinn minn dawk diġà msemmija fit-taqsimha relatata mal-NDICI-Ewropa Globali u f' dokumenti strateġiċi oħrajn.

**tishih tal-isforzi ta' komunikazzjoni f'approċċ ta' Tim Ewropa**

Sabiex tiżdied il-viżibbiltà tal-azzjonijiet ta' żvilupp tal-UE u tal-Istati Membri kemm madwar id-dinja kif ukoll lokalment, u sabiex jiġi żgurat li l-Ewropa tiġi pperċepita bħala attur globali influwenti li jaqbel mal-importanza tal-intervent finanzjarju tagħha, huwa essenzjali li l-atturi tal-arkitettura finanzjarja Ewropea għall-iżvilupp jingħaqdu fl-isforzi ta' komunikazzjoni tagħhom.

Bil-holqien ta' donaturi godda, huwa importanti li tkun tista' turi b'mod akkurat il-firxa tal-appoġġ Ewropew lill-pajjiżi sħab. Il-komunikazzjoni effiċjenti dwar l-appoġġ generali mobilizzati mill-UE u mill-Istati Membri tagħha se teħtieġ li tingħeleb l-iskarsezza ta' data komparabbli fl-Istati Membri u l-istituzzjonijiet finanzjarji Ewropej.

L-approċċ ta' Tim Ewropa se jkun parti ċentrali mill-komunikazzjoni strateġika tal-UE u mill-isforzi tad-diplomazija pubblika, kemm globalment kif ukoll fil-livelli tal-pajjiżi u reġjonali. F'dak ir-rigward, it-TEIs jistgħu jipprovdu opportunità utli u viżibbli biex jitfasslu l-isforzi ta' komunikazzjoni. Għall-Viċinat u l-Balkani tal-Punent, in-narrattiva se tkun iffokata fuq il-Pjanijiet Ekonomiċi u ta' Investiment bħala l-ghodod ewlenin biex jitwettqu f'approċċ ta' Tim Ewropa.

Pjan direzzjonali:

Il-Kummissjoni, b'kooperazzjoni mar-Rappreżentant Għoli/mal-Viċi President, se:

- tesplora l-possibbiltà li tiżviluppa flimkien mal-Istati Membri u mad-DFIs qafas ta' rapportar kongunt għall-operazzjonijiet ta' finanzjament għall-iżvilupp tal-UE u tal-Istati Membri madwar id-dinja fuq bazi annwali, sabiex jiġu pprezentati ċifri u kisbiet aggregati kkonsolidati u komparabbli tal-finanzjament għall-iżvilupp tal-UE u tal-Istati Membri b'appoġġ għall-prijoritajiet ta' komunikazzjoni strateġika;
- thejji pjanijiet ta' komunikazzjoni strateġika tal-pajjiżi f'pajjiżi sħab li jlaqqgħu flimkien attivitajiet ta' komunikazzjoni strateġika u attivitajiet ta' diplomazija pubblika biex jinbena network fit-tul, biex jintwerew il-valuri u l-prinċipji tal-UE, kif

- ukoll l-iskala u l-iskop tal-impenn Ewropew għall-udjenzi lokali;
- tipprovdi aktar gwida għall-komunikazzjoni u materjali ta' komunikazzjoni lid-Delegazzjonijiet tal-UE, lill-Istati Membri u lill-istituzzjonijiet finanzjarji Ewropej dwar l-approċċ ta' Tim Ewropa li jistgħu jintużaw fl-attivitajiet ta' komunikazzjoni tagħhom (pereżempju, stejjer ta' suċċess tal-UE u tal-Istati Membri li jaġixxu f'approċċ ta' Tim Ewropa li juru għaliex naġixxu u x'nirrapprezentaw (angolu lokali, valuri komuni, approċċ iċċentrat fuq il-bniedem));
- tikkoordina mal-istituzzjonijiet finanzjarji tal-UE parteċipanti u mal-Istati Membri t-tħabbira ta' operazzjonijiet godda f'approċċ ta' Tim Ewropa permezz ta' aħbarijiet (stqarrijiet għall-istampa jew mezz tal-media soċjali) u parteċipazzjoni kongunta, fejn xieraq, fiċ-ċerimonji tal-iffirmar tal-operazzjonijiet inklużi fil-portafolli koperti mill-Garanzija tal-EFSD+;
- tiżviluppa preżenza ċara fuq l-internet għall-proġetti kollha ffinanzjati mill-UE bl-użu ta' finanzjament imħallat, garanziji baġitarji u assistenza teknika.

#### Rapport ta' progress tal-2021:

Il-Kummissjoni, b'kooperazzjoni mar-Rappreżentant Għoli/il-Viċi President:

- saħhet il-koordinazzjoni fil-komunikazzjoni, anki permezz ta':
  - o missjoni kongunta ta' uffiċjali tal-Kummissjoni ta' livell għoli u banek pubbliċi tal-iżvilupp fit-Togo f'Novembru 2021;
  - o tħabbiriet ta' Inizjattivi ta' Tim Ewropa fil-preżenza ta' rappreżentanti tal-UE u tal-Istati Membri parteċipanti kollha (pereżempju, TEIs dwar il-manifattura tal-vaċċini, dwar Ninvestu fin-Negożji Li Jkunu Għadhom Jibdew fl-Afrika, dwar it-TEI Ekoloġika fi sħubija max-Xlokk tal-Asja jew dwar l-inizjattiva ta' Demokrazija Globali ta' Tim Ewropa);
  - o ċerimonji tal-iffirmar fil-preżenza ta' rappreżentanti tal-UE, tal-Istati Membri u tal-istituzzjonijiet ta' finanzjament (pereżempju, il-Faċilità għall-Ġestjoni tal-Ilma u tar-Riżorsi Naturali għall-prevenzjoni tal-ghargħar fil-belt ta' Dien Bien Phu fil-Vjetnam);
- ipprovdiet gwida u mudelli f'termini ta' komunikazzjoni strateġika u diplomazija pubblika lid-Delegazzjonijiet tal-UE biex jappoġġaw l-elaborazzjoni tal-pjanijiet strateġiċi tagħhom;
  - o irrieżaminat is-settur tal-web kollu tagħha dwar il-kooperazzjoni għall-iżvilupp sabiex tiżgura li l-approċċ ta' Tim Ewropa u l-impatt tat-TEIs ikunu riflessi bis-sħiħ fuq is-sit web estern.

### 3. KONKLUŻJONI

Hija meħtieġa azzjoni rapida, ikkoordinata u ambizzjuża biex jiġi żgurat li l-arkitettura finanzjarja Ewropea għall-iżvilupp titjeb u twassal l-impatt mixtieq, kemm għall-UE kif ukoll għas-sħab tagħha.

Ir-rispons ta' Tim Ewropa għall-kriżi tal-COVID-19 wera li l-UE, l-Istati Membri tagħha u l-istituzzjonijiet finanzjarji tagħhom ikunu aktar b'saħħithom meta jaħdmu flimkien u jsegwu objettivi komuni. L-arkitettura finanzjarja jeħtieġ li tibni fuq dan l-approċċ, biex tiżgura li s-sħab finanzjarji u l-partijiet interessati rilevanti jikkondividu l-informazzjoni fil-ħin u jaħdmu flimkien mill-għoti ta' assistenza teknika għall-ħolqien tal-proġett u l-valutazzjoni minn qabel tiegħu sal-evalwazzjoni, filwaqt li jibnu fuq l-għarfien espert tal-pajjiż, tas-settur jew finanzjarju rispettiv tagħhom. L-azzjoni tagħhom għandha tkun iggwidata minn objettivi komuni, taħt tmexxija politika b'saħħitha tal-UE. Din se ġgħib ukoll vizibbiltà u rikonoxximent lill-UE bħala sieħba internazzjonali ewlenija.

Il-partecipazzjoni attiva u l-isforzi tas-sħab kollha involuti huma kruċjali biex tiġi ottimizzata l-arkitettura finanzjarja Ewropea għall-iżvilupp, tittiejeb il-kooperazzjoni, jiġi massimizzat l-impatt u jiġi żgurat li l-UE tkun debitament rikonoxxuta bħala attur globali essenzjali. Il-Kummissjoni u r-Rappreżentant Għoli/il-Viċi President huma lesti li jkollhom rwol ċentrali f'dan l-isforz fi sħubija mill-qrib mal-partijiet interessati Ewropej kollha u diġà bdew jimplimentaw l-azzjonijiet proposti tagħhom għat-titjib.

Anness: L-atturi tal-arkitettura finanzjarja Ewropea għall-iżvilupp

Stati Membri	PDBs	DFIs	Aġenzija għall-Iżvilupp
L-Awstrija	AW S	OeEB	ADA
Il-Belġju		BIO	Enabel
Il-Bulgarija			Global Affairs General Directorate- MFA
Il-Kroazja			Id-Direttorat Ġenerali għall-Affarijiet Ekonomiċi u l-Kooperazzjoni għall-Iżvilupp - MFEA
Ċipru			MFA
Ir-Repubblika Ċeka		Il-Bank Nazzjonali għall-Iżvilupp ('National Development Bank' - NDB)	CzechAid
Id-Danimarka		IFU	Danida - MFA
		Il-Fond Nordiku għall-Iżvilupp ('Nordic Development Fund' - NDF)	
		Il-Bank Nordiku tal-Investiment ('Nordic Investment Bank' - NIB)	
L-Estonja		NIB	MFA
Il-Finlandja		Finnfund	MFA tal-Finlandja
		NDF	
		NIB	
Franza	AFD	Proparco	AFD
			Expertise France - MFA
Il-Ġermanja	KfW	DEG	GIZ
Il-Greċja			Hellenic Aid - Id-Direttorat Ġenerali tal-Kooperazzjoni Internazzjonali għall-Iżvilupp - MFA
L-Ungerija		EXIM Hungary	MFAT Hungary Helps Agency - koordinazzjoni tal-Prim Ministru
L-Irlanda			IrishAid - Dipartiment tal-MFA
L-Italja	CDP	SIMEST	AICS
			MFA tal-Italja
Il-Latvja		NIB	MFA
Il-Litwanja		NIB	CPMA
Il-Lussemburgu			LuxDev
Malta			Il-Ministeru għall-Affarijiet Barranin u Ewropej
In-Netherlands		FMO	SNV
			MFA tan-Netherlands
Il-Polonja			PolishAid - Id-Dipartiment tal-Kooperazzjoni għall-Iżvilupp - MFA
Il-Portugall		SOFID	Camões
Ir-Rumanija			RoAid
Is-Slovakkja		EXIMBANKA SR	SAIDC - SlovakAid
Is-Slovenja			Id-Dipartiment għall-Kooperazzjoni għall-Iżvilupp u l-Assistenza Umanitarja - MFA
Spanja		COFIDES	AE CID
			FIIAPP
L-Iżvezja		Swedfund	SIDA
		NDF	
		NIB	

**Pajjiżi terzi**

In-Norveġja		NIB	NORAD
		Norfund	

L-Iżvizzera		SIFEM	SDC
Ir-Renju Unit		CDC	DFID (FCDO)
			British Council

Membri tas-shubija msahha
Membri tal-Assoċjazzjoni tal-EDFI
Membri tan-Network ta' Prattikanti

**Banek multilaterali tal-iżvilupp:** Il-Bank Ewropew tal-Investiment (BEI), il-Bank Ewropew għar-Rikostruzzjoni u l-Iżvilupp (BERŻ)

**Banek globali/reġjonali/internazzjonali:** Il-Grupp tal-Bank Dinji (WBG), il-Bank Afrikan tal-Iżvilupp (AfDB), il-Bank Asjatiku tal-Iżvilupp (ADB), il-Bank Interamerikan tal-Iżvilupp (IDB), eċċ.